

القرآن

سورة الإخلاص

സുറത്തുൽ ഇഖ്ലാസ്

വലിയ പ്രത്യേകതകളുള്ള സുറത്തുകളിൽ ഒന്നാണ് സുറത്തുൽ ഇഖ്ലാസ്. ഒരു ദിവസം പലതവണ ഈ സുറത്ത് ആവർത്തിച്ചു പാരായണം ചെയ്യാൻ നാം പഠിപ്പിക്കപ്പെട്ടിരിക്കുന്നു എന്നത് തന്നെ ഈ സുറത്തിന്റെ പ്രാധാന്യം വിളിച്ചോതുന്നു. സുറത്തുൽ ഇഖ്ലാസും ശേഷമുള്ള ഫലഖ്, നാസ് എന്നീ രണ്ട് സുറത്തുകളും പാരായണം ചെയ്തൽ സുന്നത്തായ ചില സന്ദർഭങ്ങൾ കാണുക:

- 1) ഓരോ ഫർദ് നിസ്കാരങ്ങൾക്ക് ശേഷവും ഒരു തവണ
- 2) രാവിലെയും വൈകുന്നേരവും മൂന്നു തവണ
- 3) ഉറങ്ങാൻ കിടക്കുന്ന സന്ദർഭത്തിൽ ഇരുകൈകളും ചേർത്ത് പിടിച്ച് അതിലേക്ക് ഒരല്പം ഉമിനീർ തെറിപ്പിച്ചുകൊണ്ട് ഊതുകയും മൂന്ന് സുറത്തുകളും അതിലേക്ക് ഓതുകയും ചെയ്യുക. ശേഷം ശരീരത്തിൽ കയ്യെത്താവുന്ന ഭാഗങ്ങളെല്ലാം തടവുക. തലയും മുഖവും ശരീരത്തിലെ മുൻഭാഗങ്ങളുമാണ് ആദ്യം തടവേണ്ടത്. ഇത് മൂന്നു തവണ ആവർത്തിക്കുക

ഖുർആനിന്റെ മൂന്നിലൊന്ന്

عَنْ أَبِي الدَّرْدَاءِ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «أَيَعِجْزُ أَحَدُكُمْ أَنْ يَقْرَأَ فِي لَيْلَةٍ ثُلُثَ

الْقُرْآنِ؟» قَالُوا: وَكَيْفَ يَقْرَأُ ثُلُثَ الْقُرْآنِ؟ قَالَ: «قُلْ هُوَ اللَّهُ أَحَدٌ تَعْدِلُ ثُلُثَ الْقُرْآنِ»

അബുദുർദാഅ رَضِيَ اللَّهُ عَنْهُ പറയുന്നു: അല്ലാഹുവിന്റെ റസൂൽ صَلَّى اللَّهُ عَلَيْهِ وَسَلَّمَ ഒരിക്കൽ ചോദിച്ചു: “ഒരു രാത്രിയിൽ ഖുർആനിന്റെ മൂന്നിലൊന്ന് പാരായണം ചെയ്യാൻ നിങ്ങൾക്ക് കഴിയാതെ പോകുമോ?” സഹാബിമാർക്ക് അത് പ്രയാസമായി അനുഭവപ്പെട്ടു. അവർ പറഞ്ഞു: അല്ലാഹുവിന്റെ റസൂലേ! എങ്ങനെയാണ് അത് സാധിക്കുക! അപ്പോൾ അവിടുന്ന് صَلَّى اللَّهُ عَلَيْهِ وَسَلَّمَ പറഞ്ഞു: “ഖുൽ ഇവല്ലാഹ അഹദ് (സൂറത്തുൽ ഇഖ്ലാസ്) ഖുർആനിന്റെ മൂന്നിലൊന്നാണ്.”

(مسلم: 811)

ഖുർആനിന്റെ മൂന്നിലൊന്ന് എന്നാൽ അത് പത്ത് ജുസ്ഉകൾ വരും. ഖുർആനിലെ വളരെ ചെറിയ സൂറത്തുകളിൽ ഒന്നായ സൂറത്തുൽ ഇഖ്ലാസ് പാരായണം ചെയ്യുന്നത് മുഖേന ഖുർആനിലെ പത്ത് ജുസ്ഉകൾ ഓതിയ പ്രതിഫലം ഉണ്ടാകുമെന്ന് ഈ ഹദീഥ് അറിയിക്കുന്നു.

സ്വർഗത്തിലെ മണിമേടകൾ

عَنْ مُعَاذِ بْنِ أَنَسٍ الْجَنِّيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: "مَنْ قَرَأَ: قُلْ هُوَ اللَّهُ أَحَدٌ حَتَّى يَخْتِمَهَا عَشْرَ مَرَّاتٍ، بَنَى اللَّهُ لَهُ قَصْرًا فِي الْجَنَّةِ" فَقَالَ عُمَرُ بْنُ الْخَطَّابِ: إِذَا نَسْتَكْثِرُ يَا رَسُولَ اللَّهِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "اللَّهُ أَكْثَرُ وَأَطْيَبُ"

മുആദ് ബ്നു അനസ് رَضِيَ اللَّهُ عَنْهُ പറയുന്നു: അല്ലാഹുവിന്റെ റസൂൽ صَلَّى اللَّهُ عَلَيْهِ وَسَلَّمَ പറഞ്ഞിരിക്കുന്നു: “ആരാണോ ‘ഖുൽ ഹവല്ലാഹു അഹദ്’ സൂറത്ത് പൂർണ്ണമായും പത്തു തവണ പാരായണം ചെയ്യുന്നത് അല്ലാഹു അവനുവേണ്ടി സ്വർഗത്തിൽ ഒരു കൊട്ടാരം പണിയുന്നതാണ്. ഇത് കേട്ടപ്പോൾ ഉമർ رَضِيَ اللَّهُ عَنْهُ പറഞ്ഞു: അല്ലാഹുവിന്റെ റസൂലേ1 എങ്കിൽ ഞങ്ങൾ അത് ധാരാളം തവണ ചെയ്യുന്നതാണ്. അപ്പോൾ നബി صَلَّى اللَّهُ عَلَيْهِ وَسَلَّمَ പറഞ്ഞു: “അല്ലാഹു ഏറ്റവും അധികം നൽകുന്നവനും ഏറ്റവും നന്നായി നൽകുന്നവനാണ്.”

(أحمد: 15610، سلسلة الأحاديث الصحيحة: 589)

സൂറത്തുൽ ഇഖ്ലാസ്; ആശയ വിവർത്തനം

﴿قُلْ هُوَ اللَّهُ أَحَدٌ﴾

“പറയുക അല്ലാഹു ഏകനാകുന്നു.”

അല്ലാഹു ഏകനാണ്. അവൻ മാത്രമാണ് റബ്ബ്. അവൻ മാത്രമാണ് ആരാധനക്കർഹൻ. അവന്റെ പേരുകളോ വിശേഷണങ്ങളോ മറ്റാർക്കും ഇല്ല.

﴿اللَّهُ الصَّمَدُ﴾

“ഏവർക്കും ആശ്രയമായിട്ടുള്ളവനും ആരുടെയും ആശ്രയം ആവശ്യമില്ലാത്തവനുമായ അല്ലാഹു.”

അല്ലാഹുവിന്റെ വിശേഷണങ്ങളെല്ലാം സമ്പൂർണ്ണമാണ്. അവന്റെ മഹത്വവും ഔന്നത്യവും പരിപൂർണ്ണമാകുന്നു. അതിനാൽ ഒരു സൃഷ്ടിയുടെയും ആവശ്യം അവനില്ല. എന്നാൽ സകല സൃഷ്ടികളും അവനെ ആശ്രയിച്ച് കഴിയുന്നു. അവനില്ലാതെ ഒരു കണ്ണിമ വെട്ടുന്ന നേരത്തേക്കു പോലും അവർക്കാർക്കും കഴിഞ്ഞുപോവുക സാധ്യമല്ല.

﴿لَمْ يَلِدْ وَلَمْ يُولَدْ﴾

“അവൻ ഒരു സന്താനത്തെ ജനിപ്പിച്ചിട്ടില്ല. അവൻ ആരുടെയും സന്താനമായി ജനിച്ചിട്ടുമില്ല.”

﴿وَلَمْ يَكُنْ لَهُ كُفُوًا أَحَدٌ﴾

“അവനെപ്പോലെ ആരും തന്നെയില്ല”

ലോകത്ത് പല പിഴച്ച കക്ഷികളും അല്ലാഹുവിന് സന്താനമുണ്ടെന്നു വാദിച്ചിട്ടുണ്ട്. ക്രൈസ്തവർ അല്ലാഹുവിന്റെ സന്താനമാണ് ഈസാ എന്ന് പറഞ്ഞു. യഹൂദികൾ ഉസൈറിനെ അല്ലാഹുവിന്റെ മകൻ എന്ന് വിശേഷിപ്പിച്ചു. മക്കയിലെ മുശ്റിക്കുകൾ മലക്കുകൾ അല്ലാഹുവിന്റെ പെൺമക്കളാണ് എന്ന് വാദിച്ചു. അല്ലാഹുവിന്റെ കഠിനമായ കോപം ലഭിക്കുന്ന ഘോരമായ അപരാധങ്ങളാണ്. റബ്ബിന് സന്താനം ഉണ്ടെന്ന വാദം ആകാശഭൂമികൾക്ക് താങ്ങാൻ ആകാത്ത വാദമാണ്. അല്ലാഹുവിനെ കുറിച്ചുള്ള അതികഠിനമായ ആക്ഷേപമാണ് ഈ വാദം.

അല്ലാഹുവിന് എങ്ങനെ സന്താനങ്ങൾ ഉണ്ടാകാനാണ്?! അവൻ ഒരു കൂട്ടുകാരിയെ സ്വീകരിച്ചിട്ടില്ല. ഓരോ സന്താനവും അതിന്റെ പിതാവിനെ പോലെയായിരിക്കും. എന്നാൽ അല്ലാഹുവിനെപ്പോലെ ആരാണുള്ളത്? ഓരോ പിതാവും ഏതെങ്കിലും തരത്തിൽ തന്റെ സന്താനത്തെ ആശ്രയിക്കുന്നവരായിരിക്കും. അല്ലാഹുവാകട്ടെ ഒരാളുടെയും ആശ്രയം ആവശ്യമില്ലാത്തവനാണ്. അല്ലാഹുവല്ലാതെ മറ്റൊരു ഇലാഹില്ല. അവന് തുല്യനായി ആരുമുണ്ടായില്ല.

ലോകത്ത് അല്ലാഹുവിന് സന്താനമുണ്ടെന്നു പറഞ്ഞ പല കക്ഷികളുമുണ്ട്. എന്നാൽ അല്ലാഹുവിന് ഒരു പിതാവുണ്ട് എന്ന്

ആരെങ്കിലും പറഞ്ഞതായി ചരിത്രത്തിൽ അറിയപ്പെട്ടിട്ടില്ല. ഖുർആനിലും അല്ലാഹുവിനെ ഒരു പിതാവില്ല എന്നത് ഈ സൂറത്തിൽ അല്ലാതെ പറഞ്ഞിട്ടില്ല. ഈ സൂറത്തിൽ മാത്രമാണ് അല്ലാഹു ആരുടെയെങ്കിലും സന്തതിയായി ജനിച്ചവനല്ല എന്ന് പറഞ്ഞത്. എന്നാൽ അല്ലാഹുവിന് സന്താനമില്ല എന്ന കാര്യം ഈ സൂറത്തിൽ മാത്രമല്ല പറഞ്ഞത്. മറിച്ച്, ഖുർആനിൽ മറ്റുപല ഇടങ്ങളിലും അക്കാര്യം കാണാം.

യഥാർത്ഥത്തിൽ ഈ രണ്ടു കാര്യങ്ങൾ തമ്മിൽ ബന്ധമുണ്ട്. മറ്റാരുടെയെങ്കിലും മക്കളായി ജനിച്ചവർക്ക് മാത്രമാണ് മക്കൾ ഉണ്ടാവുക. അല്ലാഹുവാകട്ടെ തുടക്കമില്ലാത്തവനാണ്. അവൻ ആദ്യമേയുള്ളവനാണ്. അവനുമുമ്പ് യാതൊന്നുമില്ല. അവൻ അന്ത്യമില്ലാത്തവനാണ്. അവന് അവസാനമില്ല. അവനുശേഷം മറ്റൊന്നുമില്ല.

റബ്ബിന്റെ ഏകത്വം വിവരിക്കുന്ന സൂറത്താണ് ഇത്. അല്ലാഹുവിനെ കുറിച്ചല്ലാതെ മറ്റൊന്നും ഈ സൂറത്തിലില്ല. റബ്ബിന്റെ വിശേഷണങ്ങൾ മാത്രമേ ഈ സൂറത്തിലുള്ളൂ. ഈ സൂറത്ത് ഞാൻ ഇഷ്ടപ്പെടുന്നു എന്ന് ഒരിക്കൽ ഒരു സഹാബി പറയുകയുണ്ടായി. നബി ﷺ അദ്ദേഹത്തോട് പറഞ്ഞു:

«حُبُّكَ إِيَّاهَا أَذْخَلَكَ الْجَنَّةَ»

“അതിനോടുള്ള സ്നേഹം നിന്നെ സ്വർഗത്തിൽ പ്രവേശിപ്പിച്ചിരിക്കുന്നു.”

(البخاري تعليقا عن أنس بن مالك)

ഈ സൂറത്ത് മുഴുവൻ തൗഹീദാണ്. നാം അറിഞ്ഞിരിക്കുകയും വിശ്വസിക്കുകയും ചെയ്തിരിക്കേണ്ട തൗഹീദ്. ഇതുപോലെ തൗഹീദ് മാത്രം വിവരിക്കപ്പെട്ട മറ്റൊരു സൂറത്താണ് സൂറത്തുൽ കാഫിറുൻ. ആ സൂറത്തിൽ പ്രവർത്തിപഥത്തിൽ ഉണ്ടായിരിക്കേണ്ട തൗഹീദാണ് ഊന്നിപ്പറഞ്ഞത്. മുശ്റിക്കുകൾ ആരാധിക്കുന്ന അവരുടെ ഇലാഹുകളെയൊന്നും തന്നെ മുസ്‌ലിംകൾ ആരാധിക്കുകയില്ല എന്ന കാര്യം സൂറത്തുൽ കാഫിറുനിൽ ആവർത്തിച്ചു പറയുന്നു. അല്ലാഹുവാണ് ആരാധനക്കർഹൻ എന്ന് സമ്മതിക്കുന്ന പലരും പ്രവർത്തിപഥത്തിൽ ശിർക്കിൽ അകപ്പെടുന്നത് കാണാം. അതുകൊണ്ട് മനുഷ്യന്റെ പ്രവർത്തനങ്ങളിലെ തൗഹീദ് ഊന്നിപ്പറഞ്ഞിട്ടുള്ള സൂറത്തുൽ കാഫിറുനിൽ അക്കാര്യം ആവർത്തിച്ച് പറയുന്നത് കാണാം. ഈ രണ്ടു സൂറത്തുകൾ പല സന്ദർഭങ്ങളിൽ ഒരുമിച്ച് ഓതുക സുന്നത്തിൽ വന്നിട്ടുണ്ട്:

1. സൂബ്ബ് നിസ്കാരത്തിനു മുമ്പുള്ള രണ്ട് റക്അത്ത് സുന്നത്ത് നിസ്കാരത്തിൽ
2. വീത്ര് നിസ്കാരത്തിലെ അവസാനത്തെ രണ്ട് റക്അത്തുകളിൽ

3. മഗ്‌രിബ് നിസ്കാരത്തിനു ശേഷമുള്ള രണ്ട് റക്അത്ത് സുന്നത്തിൽ

4. ത്വഹാഫിനു ശേഷമുള്ള രണ്ട് റക്അത്ത് സുന്നത്തിൽ

ഇമാം ഇബ്നുൽ ഖയ്യിം رَحِمَهُ اللهُ പറഞ്ഞിരിക്കുന്നു:

"وسمعت شيخ الإسلام ابن تيمية يقول: سنة الفجر تجري مجرى بداية العمل،

والوتر خاتمته. ولذلك كان النبي صَلَّى اللهُ عَلَيْهِ وَسَلَّمَ يصلي سنة الفجر والوتر بسورتي

الإخلاص وهما الجامعتان لتوحيد العلم والعمل"

“ശൈഖുൽ ഇസ്ലാം ഇബ്നു തൈമിയ رَحِمَهُ اللهُ ഇങ്ങനെ പറയുന്നത് ഞാൻ കേട്ടിട്ടുണ്ട്: ഫജറിന് മുമ്പുള്ള രണ്ട് റക്അത്ത് സുന്നത്ത് പ്രവർത്തനങ്ങളുടെ തുടക്കമാണ്. വിത്ർ അതിന്റെ അവസാനവും. അതുകൊണ്ട് ഫജറിന്റെ സുന്നത്തിലും വിത്റിലും സൂറത്തുൽ ഇഖ്ലാസും സൂറത്തുൽ കാഫിറും ആയിരുന്നു നബി ഓതിയിരുന്നത്. അറിഞ്ഞിരിക്കേണ്ട തൗഹീദും പ്രവർത്തിപഥത്തിൽ കൊണ്ടുവരേണ്ട തൗഹീദും ഈ രണ്ടു സൂറത്തുകൾ ഉൾക്കൊള്ളുന്നു”

(زاد المعاد في هدي خير العباد)